

NSD NEWS BULLETIN AKASHVANI, GUWAHATI

0000000000

Date : 30-12-2024

Time : 19.10 hrs

Assamese Evening Bulletin

- ১। বিত্ত মন্ত্রী নিৰ্মলা সীতাৰমণে আজি নতুন দিল্লীত স্বাস্থ্য আৰু শিক্ষা খণ্ডৰ বিশেষজ্ঞ আৰু প্ৰতিনিধিসকলৰ সৈতে হোৱা ষষ্ঠখন প্ৰাক বাজেট পৰামৰ্শ বৈঠকত অধ্যক্ষতা কৰে।
- ২। ভাৰতীয় মহাকাশ গৱেষণা প্ৰতিষ্ঠান, ইছৰোৰ স্পেডেক্স অভিযানৰ অধীনত আজি নিশা ৯ বাজি ৫৮ মিনিটত শ্ৰীহৰিকোটাৰ উৎক্ষেপন স্থলীৰ পৰা দুটা উপগ্ৰহ মহাকাশলৈ প্ৰেৰণ কৰা হ'ব।
- ৩। পূব আফ্ৰিকাৰ দেশ ইথোপিয়াত কালি যাত্ৰীভৰ্তি এখন ট্ৰাক নদীত বাগৰি পৰাৰ ফলত কমেও ৭১ জন লোকৰ মৃত্যু হয়।
- ৪। আমেৰিকা যুক্তৰাষ্ট্ৰৰ প্ৰাক্তন ৰাষ্ট্ৰপতি জিমি কাৰ্টাৰৰ যোৱা নিশা জৰ্জিয়া প্লেইনছৰ নিজা বাসগৃহত দেহাৱসান হয়। প্ৰধানমন্ত্ৰী নৰেন্দ্ৰ মোদীয়ে বৰ্ষিয়ান নেতাগৰাকীৰ মৃত্যুত শোক প্ৰকাশ কৰিছে। *আৰু*
- ৫। মেলবৰ্ণত অনুষ্ঠিত ব'ৰ্ডাৰ-গাভাস্কাৰ ট্ৰফী টেষ্ট শৃংখলাৰ চতুৰ্থখন টেষ্টত আজি অষ্ট্ৰেলিয়াই ভাৰতৰ বিৰুদ্ধে ১৮৪ ৰানৰ ব্যৱধানত জয়লাভ কৰে।

00000

বিত্ত মন্ত্রী নিৰ্মলা সীতাৰমণে আজি নতুন দিল্লীত স্বাস্থ্য আৰু শিক্ষা খণ্ডৰ বিশেষজ্ঞ আৰু প্ৰতিনিধিসকলৰ সৈতে হোৱা ষষ্ঠখন প্ৰাক বাজেট পৰামৰ্শ বৈঠকত অধ্যক্ষতা কৰে। ২০২৫-২৬ বৰ্ষৰ কেন্দ্ৰীয় বাজেটৰ প্ৰতি দৃষ্টি ৰাখি এই বৈঠকৰ আয়োজন কৰা হয়। বৈঠকত বিত্ত সচিব, অৰ্থনৈতিক পৰিক্ৰমা বিভাগৰ সচিব, চৰকাৰৰ মুখ্য অৰ্থনীতি উপদেষ্টাৰ লগতে স্বাস্থ্য মন্ত্ৰালয় আৰু বিদ্যালয় শিক্ষা বিভাগৰ শীৰ্ষ বিষয়াসকলে অংশগ্ৰহণ কৰে। ইয়াৰ পূৰ্বে শ্ৰীমতী সীতাৰমণে উদ্যোগ প্ৰতিনিধিসকলৰ সৈতে আন এখন প্ৰাক বাজেট পৰামৰ্শ বৈঠকত অধ্যক্ষতা কৰে। ২০২৫ বৰ্ষৰ ১ ফেব্ৰুৱাৰীত সংসদত ২০২৫-২৬ বিত্তীয় বৰ্ষৰ বাবে কেন্দ্ৰীয় বাজেট দাখিল কৰাৰ সম্ভাৱনা আছে। বিত্তমন্ত্ৰী হিচাপে নিৰ্মলা সীতাৰমণে একেৰাহে অষ্টমবাৰৰ বাবে সংসদত বাজেট দাখিল কৰিব।

00000

ভাৰতীয় মহাকাশ গৱেষণা প্ৰতিষ্ঠান, ইছৰোৱে ইয়াৰ মহাকাশ ডকিং পৰীক্ষণৰ বাবে সকলো প্ৰস্তুতি সম্পূৰ্ণ কৰি তুলিছে। স্পেডেক্স হিচাপে পৰিচিত এই অভিযানৰ অধীনত আজি নিশা ৯ বাজি ৫৮ মিনিটত অন্ধ্ৰপ্ৰদেশৰ শ্ৰীহৰিকোটা মহাকাশ কেন্দ্ৰৰ উৎক্ষেপন স্থলীৰ পৰা দুটা উপগ্ৰহ মহাকাশলৈ প্ৰেৰণ কৰা হ'ব। পি এছ এল ভি C-60 যানখনে Chaser অৰ্থাৎ SDX-01 আৰু TARGET অৰ্থাৎ SDX-02 নামৰ উপগ্ৰহ দুটা ৪৭০ কিলোমিটাৰৰ কক্ষপথত স্থাপন কৰিব। এই দুয়োটা উপগ্ৰহ একেটা কক্ষপথতে ১০ ৰ পৰা ২০ কিলোমিটাৰৰ

দূৰত্বত স্থাপন কৰা হ'ব। উল্লেখযোগ্য যে, এই অভিযানৰ জৰিয়তে ভাৰত ডকিং প্ৰযুক্তি থকা পৃথিৱীৰ ভিতৰত চতুৰ্থখন দেশ হিচাপে পৰিগণিত হ'ব।

০০০০০

আমেৰিকা যুক্তৰাষ্ট্ৰৰ প্ৰাক্তন ৰাষ্ট্ৰপতি জিমি কাৰ্টাৰৰ যোৱা নিশা জৰ্জিয়া প্লেইনছৰ নিজা বাসগৃহত দেহাৱসান হয়। মৃত্যুৰ সময়ত তেওঁৰ বয়স আছিল এশ বছৰ। কাৰ্টাৰ আছিল ভাৰত ভ্ৰমণ কৰা তৃতীয়গৰাকী আমেৰিকাৰ ৰাষ্ট্ৰপতি। ১৯৭৭ ৰ পৰা ১৯৮১ চনলৈ ৰাষ্ট্ৰপতিৰ দায়িত্বত থকা কাৰ্টাৰে ২০০২ চনত শান্তিৰ নৱেল বঁটা লাভ কৰিছিল।

প্ৰধানমন্ত্ৰী নৰেন্দ্ৰ মোদীয়ে আমেৰিকাৰ প্ৰাক্তন ৰাষ্ট্ৰপতিগৰাকীৰ মৃত্যুত শোক প্ৰকাশ কৰিছে। শ্ৰীমোদীয়ে এটা শোকবাৰ্তাত জিমি কাৰ্টাৰক এগৰাকী দূৰদৰ্শী নেতা বুলি উল্লেখ কৰি কয়, যে তেওঁ বিশ্বৰ শান্তি-সম্প্ৰীতিৰ বাবে অপ্ৰাণ চেপ্টা কৰিছিল। ভাৰত আৰু আমেৰিকা যুক্তৰাষ্ট্ৰৰ সম্পৰ্ক শক্তিশালী কৰাৰ ক্ষেত্ৰত প্ৰয়াত ৰাষ্ট্ৰপতিগৰাকীৰ যথেষ্ট অৱদান আছিল বুলি প্ৰধানমন্ত্ৰী মোদীয়ে তেওঁৰ বাৰ্তাত উল্লেখ কৰে।

০০০০০

অখিল ভাৰতীয় আয়ুৰ্বিজ্ঞান প্ৰতিষ্ঠান-এইমছৰ ট্ৰমা কেন্দ্ৰৰ চৌহদত জটিল ৰোগৰ চিকিৎসা কক্ষ স্থাপন কৰা হ'ব বুলি প্ৰতিষ্ঠানটোৰ সঞ্চালক এম শ্ৰীনিৱাসে প্ৰকাশ কৰিছে। আজি নতুন দিল্লীত সাংবাদিকৰ সৈতে হোৱা কথা বতৰাত শ্ৰীনিৱাসে কয়, যে ২০০খন বিচনায়ুক্ত এই কক্ষত গুৰুতৰ অৱস্থাত থকা ৰোগীসকলক তৎকালে চিকিৎসা প্ৰদান কৰা হ'ব। ইয়াৰ বাবে ইতিমধ্যে বাজেটত অনুমোদন জনোৱা হৈছে আৰু অহা দুবছৰত এই জটিল ৰোগৰ চিকিৎসা কক্ষটো চিকিৎসাৰ বাবে সাজু হৈ উঠিব বুলি সঞ্চালকগৰাকীয়ে প্ৰকাশ কৰে। তেওঁ লগতে কয়, যে ইয়াৰ ফলত প্ৰতিদিনে ৭শৰ পৰা ৮শ ৰোগী অহা এইমছৰ জৰুৰীকালীন বিভাগৰ চিকিৎসাৰ হেঁচা বহু পৰিমাণে হ্ৰাস পাব। প্ৰতিষ্ঠানখনত প্ৰতিবছৰে ৫০ লাখৰো অধিক ৰোগী চিকিৎসাৰ বাবে আহে আৰু জৰুৰীকালীন বিভাগে প্ৰতিবছৰে ৩ লাখ অস্ত্ৰোপচাৰ সম্পন্ন কৰে।

০০০০০

অসমত ৰাজ্যিক নিৰ্বাচন আয়োগে গাঁও পঞ্চায়ত, আঞ্চলিক পঞ্চায়ত আৰু জিলা পৰিষদীয় সমষ্টিসমূহৰ পুনৰ নিৰ্ধাৰিত সীমা অনুসৰি পঞ্চায়ত নিৰ্বাচনৰ ভোটদাতাৰ চূড়ান্ত তালিকা প্ৰকাশ কৰাৰ পাছতে ৰাজ্যজুৰি ৰাজনৈতিক দলসমূহৰ ব্যাপক তৎপৰতা পৰিলক্ষিত হৈছে। ৰাজ্যিক বিজেপিয়ে ইতিমধ্যে পঞ্চায়ত নিৰ্বাচন ব্যৱস্থাপনা সমিতি, ইস্তাহাৰ সমিতি ইত্যাদি গঠন কৰি বিভিন্ন আঞ্চলিক পঞ্চায়ত আৰু জিলা পৰিষদত নিৰ্বাচনী প্ৰস্তুতি আৰম্ভ কৰিছে। মিত্ৰদল অগপৰ সৈতে সাংগঠনিক জিলা অনুসৰি দলটোৱে আলোচনা অব্যাহত ৰাখিছে। আম আদমী পাৰ্টীয়েও আজি এখন প্ৰেছ বিজ্ঞপ্তিযোগে নিৰ্বাচন হ'বলগীয়া ২৭ খন জিলাৰ ১৮১ খন আঞ্চলিক পঞ্চায়ত আৰু ৩৯৭ খন জিলা পৰিষদৰ আসনত প্ৰতিদ্বন্দ্বিতা কৰিব বুলি প্ৰকাশ কৰিছে।

০০০০০

পূৱ আফ্ৰিকাৰ দেশ ইথোপিয়াত কালি যাত্ৰীভৰ্তি এখন ট্ৰাক নদীত বাগৰি পৰাৰ ফলত কমেও ৭১ জন লোকৰ মৃত্যু হয়। চৰকাৰী সূত্ৰই প্ৰকাশ কৰা অনুসৰি মৃত্যু হোৱা লোকসকলৰ ভিতৰত ৬৮জন পুৰুষ আৰু ৩ গৰাকী মহিলা আছে। ইথোপিয়াৰ ৰাজধানী আদিছ আবাবাৰ পৰা প্ৰায় ৩শ কিলোমিটাৰ দূৰত্বৰ চিদামা প্ৰদেশত

সংঘটিত এই দুৰ্ঘটনা সন্দৰ্ভত দেশখনৰ সংবাদ মাধ্যমে কয়, যে অকোৱা পকোৱা পথেৰে গৈ থকা ট্ৰাকখনে এখন দলঙত উঠাৰ সময়তে নিয়ন্ত্ৰণ হেৰুৱাই নদীত বাগৰি পৰে। ট্ৰাকখনত যোৱা যাত্ৰীসকলে এটা বিবাহৰ কাৰ্যসূচীত অংশগ্ৰহণ কৰিবলৈ গৈ আছিল বুলি সংবাদ মাধ্যমে প্ৰকাশ কৰিছে।

০০০০০

বিজেপিয়ে আজি আম আদমী পাৰ্টিৰ ৰাষ্ট্ৰীয় আহ্বায়ক অৰবিন্দ কেজৰিৱালক মন্দিৰ আৰু গুৰুদ্বাৰৰ পুৰোহিতসকলক মাহিলী ১৮ হাজাৰকৈ জলপানি ঘোষণা কৰা সন্দৰ্ভত প্ৰশ্ন উত্থাপন কৰে। বিজেপি নেতা প্ৰেম শুল্কাই আজি সংবাদ মাধ্যমৰ আগত আপে ইয়াৰ পূৰ্বে পুৰোহিতসকলক কিয় এনে সুবিধা প্ৰদান কৰা নাছিল বুলি প্ৰশ্ন কৰে। আপে বিগত ১০ বছৰে মৌলানাসকলক এনেধৰণৰ সুবিধা প্ৰদান কৰি আহিছে বুলি উল্লেখ কৰি নেতাগৰাকীয়ে অৰবিন্দ কেজৰিৱালে সমাগত নিৰ্বাচনত পৰাজিত হোৱাৰ ভয়তেই জনসাধাৰণক এনে ধৰণৰ প্ৰতিশ্ৰুতি দিছে বুলি সমালোচনা কৰে। উল্লেখযোগ্য যে, দিল্লীত পুনৰ শাসনলৈ আহিলে আপ চৰকাৰে পুজাৰী-গ্ৰন্থী সন্মান যোজনাৰ অধীনত মন্দিৰ আৰু গুৰুদ্বাৰৰ পুৰোহিতসকলক প্ৰতিমাহে ১৮ হাজাৰ টকাকৈ জলপানি প্ৰদান কৰাৰ কথা আজি ঘোষণা কৰিছে।

০০০০০

দুদিনীয়া ভ্ৰমণসূচীৰে গুজৰাটত উপস্থিত হোৱা কেন্দ্ৰীয় গৃহমন্ত্ৰী অমিত শ্বাহে আজি ৰাজ্যখনৰ বালচাড় জিলাৰ ধৰমপুৰত শ্ৰীমদ ৰাজচন্দ্ৰ অভিযানৰ বাৰ্ষিক উৎসৱৰ সামৰণি অনুষ্ঠানত অংশগ্ৰহণ কৰে। অনুষ্ঠানত গুজৰাটৰ বিত্ত আৰু শক্তিমন্ত্ৰী কানুভাই দেশাই আৰু গৃহ বিভাগৰ ৰাজ্যমন্ত্ৰী হৰ্ষ সংঘৰি উপস্থিত থাকে।

০০০০০

মেলবৰ্ণত অনুষ্ঠিত ব'ৰ্ডাৰ-গাভাস্কাৰ ট্ৰফী টেষ্ট শৃংখলাৰ চতুৰ্থখন টেষ্টৰ আজি চতুৰ্থ তথা অন্তিম দিনা অষ্ট্ৰেলিয়াই ভাৰতৰ বিৰুদ্ধে ১৮৪ ৰানৰ ব্যৱধানত জয়লাভ কৰে। এই পৰাজয়ৰ পাছত ভাৰতৰ বিশ্ব টেষ্ট চেম্পিয়নশ্বিপৰ ফাইনেলত প্ৰৱেশ কৰাৰ আশা ক্ষীণ হৈ পৰিছে।

ভাৰতে আজি ৩৪০ ৰাণৰ বিজয় লক্ষ্যৰে খেল আৰম্ভ কৰি ১৫৫ ৰানতেই ইনিংছ সামৰিবলগীয়া হয়। দলটোৰ হৈ যশস্বী জয়ছোৱালে ৮৪ ৰানৰ বৰঙণি আগবঢ়ায় যদিও আন খেলুৱৈসকল আশানুৰূপ ভূমিকা পালন কৰাত ব্যৰ্থ হয়। অষ্ট্ৰেলিয়াৰ হৈ পেট কামিন্স আৰু স্কট বলেণ্ডে তিনিটাকৈ উইকেট দখল কৰাৰ বিপৰীতে নাথান লিঅনে দুটা উইকেট দখল কৰে। কামিন্সক প্লেয়াৰ অৱ দ্যা মেটছ হিচাপে ঘোষণা কৰা হয়। অধিনায়কগৰাকীয়ে প্ৰথম ইনিংছত ৪৯ ৰাণ সংগ্ৰহ কৰাৰ বিপৰীতে ৩ টা উইকেট দখল কৰিছিল। আনহাতে দ্বিতীয় ইনিংছত তেঁও ৪১ ৰাণ সংগ্ৰহ কৰে। ইয়াৰ পূৰ্বে অষ্ট্ৰেলিয়াই কালি ৯ টা উইকেটৰ বিনিময়ত সংগ্ৰহ কৰা ২২৮ ৰাণৰ পৰা আজি পুৱা দ্বিতীয় ইনিংছৰ খেল আৰম্ভ কৰি ২৩৪ ৰাণত আটাইকেইটা উইকেট হেৰুৱায়। ভাৰতৰ জছপ্ৰীত বুমৰাই ৫টা উইকেট দখল কৰে। পাঁচখনীয়া এই শৃংখলাত অষ্ট্ৰেলিয়াই বৰ্তমানলৈ ২-১ ৰ অগ্ৰগতি লাভ কৰিছে। বৰ্ডাৰ গাভাস্কাৰ ট্ৰফীৰ পঞ্চম তথা অন্তিমখন খেল অহা ৩ জানুৱাৰীত চিডনীত আৰম্ভ হ'ব। বিশ্ব টেষ্ট চেম্পিয়নশ্বিপৰ ফাইনেলত প্ৰৱেশ কৰিবলৈ হলে ভাৰতে এইখন টেষ্ট মেচত জয়লাভ কৰাটো বাঞ্ছনীয়।

০০০০০

আকাশবাণীৰ বাতৰি সেৱা বিভাগৰ দ্বিভাষিক ফোন ইন অনুষ্ঠান পাব্লিক স্পীকত আজি নিশা চাৰে ন বজাত দুৰ্যোগৰ যাৰতীয় প্ৰস্তুতি সন্দৰ্ভত ৰাষ্ট্ৰীয় দুৰ্যোগ ব্যৱস্থাপনা প্ৰাধিকৰণৰ সদস্য অৱসৰপ্ৰাপ্ত লেফটেনেণ্ট জেনেৰেল

চৈয়দ আতা হাছনেইন আৰু ৰাষ্ট্ৰীয় দুৰ্যোগ সহাৰি বাহিনীৰ মহা পৰিদৰ্শক নৰেন্দ্ৰ সিং বুন্দেলাৰ সৈতে হোৱা এলানি বিশেষ আলোচনা সম্প্ৰচাৰ কৰা হ'ব। আগ্ৰহী শ্ৰোতাসকলে অনুষ্ঠান চলি থকাৰ সময়ত ০১১-২৩৪২ ১০৫০ আৰু ০১১ ২৩৩১ ৪৪৪৪ নম্বৰত ফোন কৰি সমল ব্যক্তিকেইগৰাকীক দুৰ্যোগৰ সময়ত লবলগীয়া ব্যৱস্থাকে ধৰি এই বিষয়ক বিভিন্ন প্ৰশ্ন সুধিব পাৰিব। তেওঁলোকে লগতে ৱাটছএপ যোগে ৯২৮৯০ ৯৪০৪৪ নম্বৰলৈও প্ৰশ্ন প্ৰেৰণ কৰিব পাৰিব। আকাশবাণীৰ এফ এম গ'ল্ড চেনেল আৰু অতিৰিক্ত ফ্ৰিকুয়েণ্সিসমূহৰ যোগেদি এই অনুষ্ঠান প্ৰচাৰ কৰা হ'ব। শ্ৰোতাসকলে আমাৰ ৱেবছাইট newsonair.co.in আৰু ইউটিউব চেনেল newsonairofficial যোগেও এই অনুষ্ঠান শুনিবলৈ পাব।

০০০০০

নতুন দিল্লীৰ আৰ কে পুৰমত অৱস্থিত দিল্লী পাব্লিক স্কুলত যোৱা ২৬ ডিচেম্বৰৰ পৰা চলি থকা নৱম ছিনিয়ৰ আৰু ২৫ বছৰ অনুৰ্ধ পঞ্চম ৰাষ্ট্ৰীয় ল'ন বল চেম্পিয়নশ্বিপত আজি অসমৰ নয়নমণি শইকীয়াই মহিলাৰ একক শাখাত স্বৰ্ণপদক অৰ্জন কৰিবলৈ সমৰ্থ হয়। একেদৰে পুৰুষৰ ত্ৰিপলত পুতুল সোণোৱাল, বিতোপন ৰাভা আৰু জয়ন্ত শৰ্মাই স্বৰ্ণ পদক লাভ কৰে। পুৰুষৰ ডাবল্ছত অসমৰ বিমান নাথ আৰু বিশ্বজিৎ খাউণ্ডৰ যুটিটোৱে ব্ৰঞ্জৰ পদক লাভ কৰে। আনহাতে, জিনা বৰুৱা, তৃষণ গগৈ, পম্পী বৰুৱা আৰু কৰীণা পাটোৱাৰীৰে গঠিত মহিলাৰ দলটো চাৰিজনীয়া দলীয় প্ৰতিযোগিতাৰ কোৱাৰ্টাৰ ফাইনেলৰ পৰা বাহিৰ হয়।

০০০০০

সমাপ্ত